



MALTA

**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta ta' l-1 ta' Novembru, 2006

Citazzjoni Numru. 846/2002

Emanuela u Anthony konjuġi Agius.

-vs-

Charles u Anna konjuġi Mifsud.

Il-Qorti;

Rat l-att taċ-ċitazzjoni ppreżentata fit-23 ta' Lulju, 2002 li permezz tagħha l-atturi ppremettew:

Illi l-atturi huma l-proprjetarji tal-fond 43A, Vassalli Street, Żebbuġ, li jikkonfia ma' sqaq pubbliku numru 1, Triq Vassalli, Żebbuġ;

Illi l-konvenuti permezz ta' kuntratt fl-atti tan-Nutar Said tad-

29 ta' Mejju 1997, akkwistaw il-ġardina numru 1, fi Sqaq, ġia' Vicolo Secondo, Vassalli Street, Żebbuġ, ġia' Strada Secondo Lume;

Illi din il-ġardina kienet u għadha aċċessibbli minn l-isqaq pubbliku in kwistjoni bid-differenza li llum minflok il-ġardina, l-intimati bnew dar li tinsab fi stadju avanzat ta' kostruzzjoni;

Illi l-atturi skoprew li l-intimati ssottomettew applikazzjoni ma' l-Awtorita' ta' l-Ippjanar biex jiżviluppaw l-isqaq numru 1, Triq Vassalli, Żebbuġ li ġgib numru PA 7032/98, billi jsaqqu l-istess Sqaq u jikreaw terrazzin fuq l-ewwel sular, u cioe' fuq l-isqaq, għal liema applikazzjoni l-atturi kienu oġġezzjonaw;

Illi oltre l-fatt li l-isqaq in kwistjoni huwa pubbliku l-atturi igawdu minn dritt ta' prospett fuq l-imsemmi sqaq billi għandhom żewġ twieqi fil-ħajt tad-dar tagħhom li tikkonfina ma' l-istess sqaq, liema twieqi kienu jeżistu minn dejjem;

Illi l-atturi in oltre jgawdu minn servitu ta' passaġġ mingħajr xkiel għal għexieren ta' snin fl-imsemmi sqaq;

Illi inoltre l-*inspection* tad-drenaġġ relattiv għad-dar ta' l-atturi tinsab proprju f'nofs ta' dan l-isqaq pubbliku;

Illi l-atturi ottjenew il-ħruġ ta' mandat ta' inibizzjoni numru 297/99/GC kontra l-konvenuti liema mandat iġib id-data tad-19 ta' Lulju 2002;

Illi l-konvenuti kienu laħqu għamli xi xogħlijiet f'dan l-isqaq, kif se jkun ippruvat waqt it-trattazzjoni ta' din il-kawża;

Għalhekk jitolbu lil din l-Onorabbli Qorti għaliex m'għandhiex;

Kopja Informali ta' Sentenza

1. Tiddikjara li l-isqaq numru 1 fi Triq Vassalli, Żebbuġ mhux proprjeta' tal-konvenuti għaliex qatt ma xtraw l-

istess sqaq u qatt ma setgħu jixtruh billi huwa sqaq pubbliku.

2. Tiddikjara li l-atturi jgawdu servitu ta' prospett mill-fond residenzjali tagħhom għal fuq l-isqaq u li bil-konstruzzjoni prospettata mill-konvenuti dan id-dritt jiġi ppreġudikat.

3. Tilqa' definitivvament il-mandat ta' inibizzjoni numru 297/99/GC tad-19 ta' Lulju 2002 fl-ismijiet Emanuela Agius et vs Charles Mifsud et;

4. Tordna lill-konvenuti jirripristinaw l-isqaq għall-istat originali tiegħu fi żmien qasir u perentorju li jogħgobha tiffissa din l-Onorabbli Qorti taħt l-opra ta' perit nominand u dan billi l-konvenuti ġia' laħqu wettqu xi xogħol fl-imsemmi sqaq.

5. Fin-nuqqas tawtorizza lill-atturi jirripristinaw huma stess l-isqaq għall-istat originali tiegħu a spejjeż tal-konvenuti taħt is-supervizzjoni ta' l-istess perit nominand.

Bl-ispejjeż inkluż dawk tal-mandat ta' inibizzjoni numru 297/99/GC u bl-imgħaxijiet legali kontra l-konvenuti minn issa ngunti in subizzjoni.

Rat id-dikjarazzjoni ta' l-atturi mahlufa u l-lista tax-xhieda.

Rat in-nota ta' l-eċċezzjonijiet tal-konvenuti pprezentata fit-12 ta' Novembru, 2002 li permezz tagħha eċċepew;

1. Illi, in linea preliminari, l-isqaq li l-atturi jindikaw fl-ewwel talba tagħhom maa huwiex pubbliku iżda jappartjeni lill-eċċipjenti billi huwa nservjenti għad-dar tagħhom biss bħala l-uniku fond fl-istess sqaq, kif jirriżulta

skond il-kuntratti ta' akkwist da parti ta' l-eċċipjenti u cioe' l-kuntratt datat id-29 ta' Mejju, 1997 in

atti n-Nutar Nicola Said u kuntratt ieħor datat il-21 ta' Lulju, 1998 in atti n-Nutar Philip Said. L-atturi naqsu milli jitolbu li jiġi deċiż illi l-kuntratti riferiti huma mingħajr effett fil-liġi u għalhekk l-ewwel talba tagħhom kif ukoll it-talbiet l-oħrajn tagħhom sa fejn dawn huma konsegwenzjali għall-ewwel talba huma inattendibbli skond il-liġi.

2. Illi mingħajr preġudizzju għall-premess, l-eċċipjenti huma l-proprjetarji ta' l-isqaq indikat fl-ewwel talba attriċi, u għalhekk l-istess talba hija nsostenibbli.

3. Illi għar-rigward tat-tieni talba attriċi, u fil-każ li kellu jiġi konċess għall-grazzja ta' l-argument biss illi l-isqaq li jissemma huwa wieħed "pubbliku", mhuwiex konċipibbli legalment dritt ta' servitu'.

4. Illi mingħajr preġudizzju għall-premess, it-twieqi li għalihom qegħda ssir riferenza fit-tieni talba attriċi huma miftuħa abbużivament għal fuq l-isqaq involut u għalhekk l-atturi ma jistgħux jippretendu li għandhom jeddijiet ta' propett.

5. Illi għar-raġunijiet premessi u oħrajn li jirriżultaw fil-kors tat-trattazzjoni tal-kawża, it-talbiet attriċi għandhom jiġu respinti.

6. Bir-riserva ta' eċċezzjonijiet ulterjuri li jkunu ammissibbli skond il-liġi.

Rat id-dikjarazzjoni tal-konvenuti maħlufa u l-lista tax-xhieda.

Rat l-atti tal-mandat ta' inibizzjoni numru 297/99 kompriż ir-relazzjoni tal-kompjant perit Rene' Buttigieg.

Kopja Informali ta' Sentenza

Rat l-atti proċesswali l-oħra kompriżi n-noti ta' l-osservazzjonijiet u l-verbal ta' l-24 ta' Mejju, 2006 li permezz

tiegħu l-kawża tħalliet għas-sentenza.

Ikkunsidrat;

Illi l-atturi qed jirreklamaw illi l-konvenuti bdew jibnu ġo ġardina li skond huma hija sqaq pubbliku b'riżultat illi qed jostakolaw id-dritt ta' prospett tagħhom fuq l-istess sqaq.

Illi din hija forma ta' azzjoni rivendikatorja għaliex l-atturi qed jirreklamaw servitu li qed jiġi mxekkel mill-bini li qed isir mill-konvenuti.

Hu risaput tradizzjonalment illi f'kawża simili l-attur irid jipprova t-titolu tiegħu mingħajr ebda ombra ta' dubbju – ara per eżempju s-sentenza tal-Qorti ta' l-Appell mogħtija fl-1958 fil-kawża fl-ismijiet Borg vs Buhagiar. F'dik il-kawża ntqal illi kwalunkwe dubbju għandu *jimmilita favur il-konvenut possessor*. Din hija biss eżempju għaliex hemm diversi sentenzi oħra simili. Wieħed jista jsib rassenja dettaljata tagħhom fis-sentenza mogħtija minn din il-Qorti fl-ismijiet Anthony Mercieca vs Anthony Buhagiar fit-23 ta' Ottubru, 2001. Fiha ġie ċitat ukoll l-awtur Torrente li qal hekk;

“La rivendicazione e' la principale delle azioni petitorie ed e' concessa a favore di colui che si afferma proprietario di un bene, ma non avendo il possesso, ne pretende la consegna da colui che lo possiede o detiene. L' attore in ocnformita' delle regole generali, ha l'onere di dimostrare il suo diritto; percio' se l' acquisto non w' a titolo originario. Ha l'onere di dare la prova del suo titolo di acquisto dei precedenti titolari fino ad arrivare ad un acquisto a titolo originale. A voler andare all'infinito, la prova sarebbe, se non addirittura impossibile, estremamente difficile (gli antichi parlavano di probatio diabolica).”

Fis-snin riċenti din il-pożizzjoni iċċaqalqet xi ftit tant illi l-Qorti

ta' l-Appell fil-kawża fl-ismijet John Vella et vs Sherlock Camilleri mogħtija fit-12 ta' Dicembru, 2002 adottat pożizzjoni kemmxejn differenti billi qalet illi; *“Il-Qrati tagħna, konsapevoli bid-diffikolta' li ssir tali prova u fl-interess tal-ġustizzja aċċettaw il-possibilita' li l-attur jirnexxi fil-kawża li jagħmel in forza ta' l-actio publicana. Hekk fil-kawża Attard nomine vs Fenech deċiża mill-Qorti ta' l-Appell fl-1875 (Vol VII p 390) osservat, ‘che l' azione intentaa dell'atore nel suo libello quale procuratore dell'assente Angelo Zarb e' duplice, la rivendocaoira e la publicana, giusta i principi della leggeromana; colla prima l'attore deve provare di aver il dominio della cosa che vuole rivendicare; colla seconda di averne avuto il possesso e di possederla il convenuto con un diritto minore e piu debole del suo. Che e' ricevuto nel foro che le dette due azioni si possono cumulare ed esercitare alternativamente, nonostante che anche tendono allo stess oggetto (ara wkoll Fenech vs Debono – Prim'Awla 14 ta' Mejju, 1935).*

L-atturi ottjenew il-ħruġ ta' mandat ta' inibizzjoni fil-konfront tal-konvenuti u fil-fatt il-maggior parti tal-provi huma preżenti fl-atti tal-mandat imsemmi. Dawn l-atti permezz tal-verbal a fol 22 tal-proċess sar jiffirma parti mill-proċess odjern. F'dawk l-atti ġie nominat il-Perit Rene' Buttigieg illi fir-relazzjoni tiegħu kkonkluda li l-konvenuti (allura intimati) ma kinux ipprovaw la d-dominju tagħhom fuq is-sqaq in kwistjoni u lanqas li l-atturi (allura rikorrenti) ma kellhomx dritt ta' servitu' ta' prospett. Il-Qorti allura, fuq dawn il-konkluzjonijet akkordat it-talba għall-ħruġ tal-mandat.

Naturalment ir-raġunament tal-Qorti għandu jkun bl-oppost u cioe' jekk l-atturi ġabux prova suffiċjenti li għandhom dritt ta' prospett u mhux vici versa. Dan għaliex min jallega irid jipprova u mhux bil-maqlub. Fir-rigward ta'

jekk l-isqaq hu pubbliku jew le, il-Qorti taqbel li t-titolu tal-konvenuti huwa dubbjuż għaliex kif anke kkonkluda l-espert tekniku, il-kejl tal-

proprijeta' li xtraw huwa ikbar minn dik akkwistata mill-awturi tagħhom. Madankollu kif sewwa osservaw il-konvenuti fin-nota tagħhom, jekk is-sqaq hu pubbliku kellhom ikunu l-awtoritajiet konċernati illi jieħdu l-proċeduri neċessarji, anke jekk huma l-atturi li għandhom interess li ma jħallux il-bini jsir f'dak l-isqaq. Minħabba dak li se jingħad iktar il-quddiem mhux daqshekk importanti jekk l-isqaq hux pubbliku jew privat – anke jekk il-Qorti ma tħossx li sempliċi dikjarazzjoni mill-uffiċjal governattiv hija biżżejjed biex proprjeta' tiġi dikjarata privata għax is-sors ta' din id-dikjarazzjoni u cioe' marka fuq pjanta antika m'hix suffiċjenti.

Il-Qorti hija tal-fehma li l-atturi ssodisfaw il-kriterji tal-ligi fir-rigward tal-prova tas-servitu' ta' prospett għaliex it-twieqi in kwistjoni ilhom snin twal miftuħin, ċertament iktar minn tletin sena mill-provi miġbura. Il-perit tekniku kkonkluda li l-eżistenza tat-twieqi fuq l-isqaq u l-preżenza ukoll ta' l-*inspection box* fl-istess sqaq hija indikazzjoni ċara li l-isqaq mhux tal-konvenuti. Għalhekk billi ma ġiex kontestat illi dawn ilhom hemm aktar minn tletin sena jindikaw li d-dritt ta' prospett imsemmi jezisti; ix-xhud Giulia Cachia qalet infatti illi t-twieqi taħt xi forma jew oħra ilhom hemm ċirka erbgħa u ħamsin (54) sena. Fil-kawża fl-ismijiet Charles Caruana vs Giuseppa Gauci deċiża mill-Qorti ta' l-Appell fit-3 ta' Lulju, 1995 intqal illi *servitu kontinwu u apparenti jista' jiġi akkwistat permezz tal-preskrizzjoni ta' tletin sena ai termini ta' l-Artikolu 457 tal-Kodiċi Ċivili* u ġie citat **Laurent** li kiteb *Le servitu' apparenti sono quelle che si manifestano con opere esteriori, come una porta, una finestra, un acquedotto*. Għalhekk ma hemmx dubbju li f'dan il-każ l-atturi akkwistaw dan id-dritt.

Il-Qorti pero' mhux se tiddeċiedi dwar l-ewwel talba għaliex ma hijiex rilevanti għat-talba attriċi u lanqas dwar

Kopja Informali ta' Sentenza

it-tielet talba għaliex se tordna li l-atturi jigu ripristinati għall-istat **quo ante**.

Il-Qorti għalhekk fil-waqt li tastjeni milli tiegħu konjizzjoni ulterjuri ta' l-ewwel u t-tielet talba, tiċċhad l-eċċezzjonijiet tal-konvenuti u tilqa' t-talbiet l-oħra kollha attriċi; għall-fini tar-raba' talba l-Qorti se tordna li x-xogħol isir fi żmien tlett xhur; ix-xogħol għandu jsir dejjem taħt is-superviżjoni ta' l-AIC David Pace.

L-ispejjeż, kompriż tal-mandat ta' inibizzjoni għandhom jitħallsu kwantu għal kwint (1/5) mill-atturi u erbgħa kwinti (4/5) mill-konvenuti.

Moqrija.

< Sentenza Finali >

-----TMIEM-----